

Anganyameta Angakanikaarei A Ekanisa

EKEK NGOLO ANGITOMON

Akinyogouno ngina anganyameta

Anguna arakar akisiom yok ngina alosi totupitetei engaet ka engaet akitacaun ngakigiret ngun, nguna ikamunito nganyameta ngakan-karei, nyereuna iwon ikes ejok alopite a ngolo abeitor sek toreunere arucokina ngina a Eemut a ngolo a ekanisa alopite a ngolo sek abeitor iwon etiyatotor. Erai nai tokona iwon alosikin ageun ane, ka ageun alotoma anyamet ngina a Epeso ido etoro tooma nganyameta daadang oriputu alotoma nganyameta daadang epite ngolo keyiakar ekanisa alopite a ngolo ainakinitere Yokana Ekuwam ngolo ka Akuj. Mam tar nyeponio iwon akiatanakin ngace dang kori akisikwaan ka idiobore nabo ngini ikirikak iwon akisiom.

Alotoma akisiom yok ikidau iwon ayenun atemar neni lala ka Apukokino emam nyemisiununa anerai nyikiyeni sek iwo atemar ekanisa ngolo elimitoi a ne ka ngolo isirworio a Lokitabo nyerai kire "ekklisia" ngulu erai "ngiseuna," ngina erai "akuwan a Kristo" "ateran," nai irworo inges neni ka akuwan a daadang a ngulu enyaritae ebe ngikanupak, tar kiyokino ikes kori mam. Ikwapei NYERAKAR Israel daadang Israel, ngikiristo dang nyerai daadang Ngikiristo. Anen ikipotu iwon oyenutu atemar ikwa erai ekanisa ngimusabibui ngiarei, emusabibu ngolo iyokino ka ngolo aliokonon. Erai ngikuwamin ngiarei itoloseite inges; eyiakatar epei Ekuwam ngolo Akuangan ka eyiakatar ngoloce ekuwam ngolo itidingit Kristo. Ebasi ikes daadang ebe ikiyeni ikes Akuj. Ikatokinito ikes daadang erwor a nguna ka Akuj. Enupito ikes daadang akiyookino adio jik ngina ikwaan ido togelakin alotoma ngace. Nai ikwa elimitotor ikes daadang Ekiro ngolo a Ekapolon, ikwa ngina enyaritere ikes ebe Ngi-kristo, ido alotoma ekiro ngol etakani atemar elimorito ikes dang arucokina ka Inges (Nyarit Akuj nen ebe edukone) eyiai kona Akuj etingit ikes daadang anguna keng ido isirwori ikes daadang.

Ikipotu iwon atoanyutu atemar epote ngimusabibui lu apolore ediye-diye paka angetakinet ngina a nganyameta ngina edolokinioto ikes daadang apaki ngina ka apolore ido tolemae nai ikes daadang. Nyepedori emusabibu ngolo aliokonon akiloun ka akiranyun emusabibu ngolo iyokino, tar dang nyepedori emusabibu ngolo iyokino ayiaun emusabibu ngolo aliokonon tooma nakiyiun ngina ka alakun a neni a Yesu Kristo.

Ikipotu iwon oyenutu dang atemar, ebe epedori Ekuwam ngolo Akuangan adoikin tar itunganan ngini nyeriamunit Ekuwam dang ngulu erai Ngikiristo ngulu a emusabibu a ngolo aliokonon ido kitodiasi Ekuwam alotoma ngakitaanyuneta ka ngaumonokineta, ikwa ngina ayiakatar Yuda dang akijaanakin ngina eleere alotoma Lokuwam ngolo Akuangan tar bo kelimokinetae inges ebe irai iyong Satan.

Ani eroko ngakiro nguna apolok nu eyiakasi natameta yok, ikigeikini iwon akingic nguna a ekanisa alotoma nganyameta nguna kan- karei.

Edounio ekanisa akolongit ngina a Pentekost. Ikwapei aponere inakinae Adam ngolo esiaunan ateran ngina kitete jik anakan ka Akuj ka dang ngina pa amunaara alotoma apaki ngina auriyana. Kristo dang ngolo erai Adam ngolo esidion dang ekoni neni, aponi inges inakinai ateran ngina akuangan ka ngina ajokan alo Pentekost; ka abu inges torubaki erai ngina etiakara alotoma apaki adio.

"Nai ationo ngitunga ngulu Alomar kiding kec"

Ngiticisio (5:13), ka

"Abu Ekapolon kiyiatanaki lokanisa ngulu daadang etemokinitere akiteyiaro."

Ngiticisio 2:47.

Nyeyenio iwon aoyiau ngina kepotu nugu yaikis. Nai akolongit apei ikwa ngina aponere kitemere Eva dang ka kisupa Satan inges, abu ekanisa dang tomunaun analomunet a Ekuwam a ngolo etidingan Kristo.

"Ido erai lo ekuwam ngolo a eketidingan Kristo ngolo sek ipupunito iyes atemar ebunit; ido eyiai tokona tooma akwap."

Yokana 4:3.

Ido abu Yesu tolimu nu alotoma anyamet ngina esiaunan ngin nguna ikamunito ateran keng ebe,

"Eyia ayong ka iyong ngakiro ngadies, anerai iesik iyong amina kon ngina a ekingaren. Kiitu tokona neni kibusokinor, ka itokii."

Apukokino 2:4-5.

Asir ekanisa alotoma ngirwa ngul arau "aberu ngina ebusokin" ikwa ngina esiaunia Satan neni a Eva eroko Adam, tar tokona dang adau Satan akisupar ekanisa aberu ngina a Kristo, eroko "ekiitanu ngolo a Imesek." Nyo ibore ngini ayiai kiding keng ngini etolomuni akibusokin? Inyona nai Apukokino 2:6, "NGITICISIO A NGINIKOLAITAN"? Asir ageu ekanisa ngolo esiaunan ngol abobong anakiwapit Akirok ka Akuj ngina asegan. Apotu ikes tomuleno akiitanit ka Akuj ngina iitanitor inges ekanisa togwanguna kire neni Keng (agongakina kire neni ka Akuj ikotere ilelebikini Akirok Keng ameun anageun tar nasalunet tomam apukan adio ngina a itunganan alotoma) ngina a Nginikolaitan, neni erai akitemun apukan ngina a ngitunga alotoma ekanisa, ikwa ngina itiyiata ngapukasinei daadang, akitemun ngikisila a nguna a ngitunga. Apotu ikes kitiyiata kire nguna apotu Ngisirael dang kitiyiata. Apotu ikes toseut akitemokino ngina ka apukan a ngina a itunganan akilo Akirok ka Ekuwam.

Asir atwanare alomu. Ikianuyni iwon nu ikwani? Nyikipupi iwon eporoto ngolo a Ekuwam ngolo abu inges kikeu ikotere ikes ngulu epedorete akiirar, ikwapei enyarar inges. "inges ngini ilouni ainakini ayong akinyam alokitoe a ngolo ka akiyar, a ngolo eyiai Loparadiso ka Akuj"? asir ekanisa amat ka acukulul nguna a emusabibu a ngolo ka atwanare (kori alomusabibu a ngolo a ngidinio a ngulu aliokonok) ngulu erai awasia kec anam ngina ka akim. Emam tokona ngicerubim nabo ngulu arai kiyoko ekitoe ngolo ka akiyar. Nyiyotonori tokona Akuj nabo alokiding ekanisa ikwa ngina abunio toekaria kolong alo Eden. Okoe mam, erubakini inges eyiai kiding ekanisa Keng paka ngina engetakinia ananyamet a ngina esidion. Eroko inges enyarit daadang akitodol apaki ngin.

Akoe atocoikina iwon ane. Eemut lo ngolo elosi lomalaika ngolo a ekanisa a ngolo eyiai Epeso, mere inges Eemut ngolo ebeyiara neni a ekanisa a edio alotoma Epeso. Erai Eemut NANYAMET. Ido ayiakatar anyamet ngin ekinyomit ngolo ka akiyookino ka ekinyomit ngolo ka aoliyor lopite ca jik ngolo elimoritor akitadapet ngina a ngakima ka etama. Erai Nganyameta amana, ido tooma keng eyiakasi ngakima ka etama. Abu ekanisa ngolo aliokonon kidiniyo, kitaraut arikio ngina a ekanisa ngina a ngitunga, ka akitijore Ngikiristo ngulu a kire.

Erai etama ngolo emina paka apolore noi atipei akilo ngakima kori ekinyomit ca daadang ngolo itakanitae. Alotoma angetakinet ngina ka anyamet a ngina esiaunan apotu ngiticisio ngulu a Nginikolaitan kiatakin noi alotoma ngikanisae ngulu a emusabibu a ngolo aliokonon toyiakatar dang akiitanit ngina ka akiteyenun noi akilo. Abu ekanisa ngolo eyokino topupu ngun ido ngikiliok ngulu apalag ikwa Polikap asir ageut anyara make ebe Ngibicopo alotoma apis ngina abu toyiakaun ido nyiriamara ka Akirok. Tar alotoma anyamet ngin, asir ekanisa ngolo eyokino acaka amina keng ngina esiaunan. Esikwanitae amina ngin ka amina ngina ka ateran ka eteran alodukone kec angolo eroko erai ngolo kitete. Abu toyiakaun alilimiyor ka amina a ngina adolit a ngin ka aesikin Akuj.

Nai kiitu iyong Apukokino 2:1 Iteo iwo anen Ekapolon Yesu Kristo alokiding ekanisa Keng ido todakite Ngikiakitono anakan Keng a ngina a loteten. Anguna ebusokinor ateran na, anerai abu ekanisa ngolo emorikina ngol torau ekinyal ngolo ka akiyookino ka alioko. Mam nyepalikini dang erai etic keng.

Alotoma Ngiromayon 14:7-9 iyokino ngun anen.

"Anerai emam iwon itunganan ngini eyiari anguna keng bon, ka emam ngini etwani anguna keng bon.

Anerai ata ikiyiari iwon ikiyiari anguna a Ekapolon; erai ikitwaka dang ikitwaki anguna a Ekapolon: erai nai ikiyiari iwon kori ketwaki, ikirai iwon ngulu ke Ekapolon.

Anerai anguna a ngakiro a nu inges atwania Kristo ka toyiaru, ikotere nai erauni Inges Ekapolon a daadang a ngulu eyiarete ka ngulu atwak."

abu inges alomusalaba togiel akwap daadang ngina a ngitunga. Erai ikes ngulu Keng. Erai Inges Ekapolon a ngulu eyiarete ka ngulu atwak. (ikwa mono nguna ikamunito arakau elope ibore, mere ayena.) eyiai Inges elosi alokiding akuwan ngin, ngina eyiakatar akiyar ka atwanare tooma keng.

Ebuni ibore ngini etakinio ananyamet a ngina esiaunan apolore ananyamet a ngina a ngarei, ka alotoma Nganyameta daadang akitodol ngina edolio nakonore ka alemio. Anen alotoma anyamet ngina Sumuruna ikitamit iwon akiatakin ka akitacaikino ngina a Eemut a ekanisa a ngolo imorikina alotoma Apukokino ngina ke Ekuwam.

Abu edinget ngolo a emusabibu a ngolo aliokonon kiatakin. Ingolik a, etiakarito ikes (ngulu cicik 9) alotoma arukit ngina a ngulu iyokino. Apotu ikes toloto aneni kec. Arai ikes ngikaliokok. Apotu ikes tonyaras make a ibore a ngini pa arai ikes. Nai abu mono Akuj kirika ikes a? "Mam kimieki ikes bon, ka elosete daadang nalemio."

"Nai Ekapolon ebeit ikes tomunyarae anerai amunyasi ikes ngitunga kon. Earete ikes ngikonitunga."

"Mam kimiekisi ikes bon Nai abala ayong neni ka ateran Kang, 'Totitinyik akitodol atwanare. Tominakinae ayong nabo adepar.'"

Ikiyenu iwon atemar emusabibu ngolo aliokonon ngol erai ngolo a Satan. Erai ngatukon kec nguna keng a (Satan). Iriamunun ikes alokiro ka Akuj ido toliokanete tobasi ebe ikirai ikes ngulu a Kristo. Elimonokinete, Itatamete, ibatisaete, ekukonokinosi, itiyiaete ikes ngasuban nguna alalak nguna abu Kristo inak ekanisa, ido nyera ikes ngulu ka Akuj. Nai ikwangina ebakatar ikes ikirai, ebuni nai Akuj akimica ikes ka alotoma ngin anyamet irworo Inges neni kec ka neni kec. ikisiitunete kire ikes iwon nguna a Balaam. Ayiakatar apis ngina ka akidwar. Ayeni inges epite ngolo dolokinet Akuj ikwapei itodiaritor amuronot ngina asegan ngina alemununui inges. Torai bo pa arai inges EKADWARAN NGOLO KA AKIROT, anera i kedau tar Akuj alimokin inges akimiekin alosit akerar Balak ka ayiakaun keng inaa, abu inges kiitan alosit ca ikongina, anera i ebunyakin it inges ekibure ngolo a egolid ka ekituri. Abu nai Akuj tocamak inges elosi. Abu acamit ngina a kire ngina ka Akuj inaki acamit ka Akuj ngina kitingauna apaki a nguna ke "ekibure a etau" a Balaam. Abu Akuj tolimoki inges tema ape "ngaren." Abu mono Akuj kilocok ngatameta keng a? Mam kire. Ayiakatar Akuj ewae keng ata keyiai Balaam elosi inaa. Pa abu Balaam kilocok acamit ka Akuj.

Ayiakatar Akuj erot keng tar kikote neni dang. Arai ca Balaam abu toriamu atwaniaret anera i abu inges todep a Akirot. Ka tar tokona dang ikiyiaatar iwon ngunapei ngun. Ngaberu nguna erai ngakalimonokinak, ngiriongeta, akitatam ngina aliokonon, ka ngace dang, eyiakasi ngitunga ilipete Akuj, kitiyiaete alotoma Lokuwam ido tolosete alopite a ngolopei a Balaam, tobasi ebe adau Akuj erwor ka ikes tar bo pa kiriamara nguna ebasi ikes ngun ka Akirot ngina epukoritae. Ka nyapegi ayong atemar ebe nyisirworo Akuj ikes. Nai erai ca alopite a ngolo abunio inges kisirworia Balaam arwait ngina a ngarei nabo. Ikwapei ayenia inges atemar ebe iitanit Balaam akiitanit ngina a etau keng akilo Akirot, abu inges inak inges ngun, nai anangetakinet a ngun daang abu torau ACAMIT ka Akuj itiyiakin; tar tokona dang ebala Akuj neni a ngitunga alu ebe toloto kingaren alotoma ekibure ngolo a ngitai kus, anera i adaut sek ikes akinger Akirot. NAI ITIYIAKIN CA ACAMIT KA AKUJ TAR KIKOTE NENI. Amen. Atami iteete iyes nu. Nyepote nugu akikisar nguna alalak nguna ikianyu iwon alotoma nganyameta daadang nai ikingarakinete iwo alorwa alu a ngulu itiyiatar ngaumonokineta ka ngarerengisio ngace nguna alokinga akuwan torai bo nyiriamara ngun ka "Acamit ngina ka Akirot a ngina Epukoritae."

Erai kebunit anyamet adio toriamunite Eemut ngolo idelele ka tocai, erai anyamet na. ebuni Lokoku ngolo ka aberu a ngina apitoonon akisigwor Lokoku ka aberu a ngina elacakina paka ngina iritarere Lokoku ka aberu a ngina epitoonit a ngin. Ikitaanyuni iwon ne edinget ngolo a ngiyiany a Satan ngolo elosikinitor inges Ngikiristo akitiding alotoma egurup ngolo emunara, Ngikiristo ngulu aliokonk, epote nu akiyiatakin paka ngina erutoria Akuj emusabibu ngolo aliokonon ngol anapaki a ngina ka awasia a ngina ka Anyamet a ngina a Laodekia.

Erai sek keyiai anyamet ngina abu toriamunite Eemut ngolo idelel ka tocai dang, erauni ngin anyamet na, arai ka erai akiyookino ngin nga ka Akitutuket a ngina Mojong, "Ebuni lokoku ka aberu a ngina pitoonot akisican lokoku a ngina elacakina mati kitar lokoku ka aberu a ngina pitoonot." Ikitaanyuni iwon nen edinget ka ngiyiany a Satan ngulu elosikinitor ekiristayot ngolo iyokino ebuni inges alomun alotoma egurup ngolo etuputon ngol, Ngikiristo ngulu aliokonok, ka epote nu akiyiatakin mati keruto Akuj emusabibu ngolo aliokonon anangetakinet ka anyamet a ngina a Laodekia. Epukorit Ekuwam ngolo ka akidwar ebe alotoma anyamet ngina a ngauni ebe, ebuni ekanisa ngolo ka akwap arokun Enikolaitiane ikwa akitatam. Abu atikar ngina a ngikarikok aneni a esipan topolou alotoma akiyookino ngina a Ebaibul ngina erai (ngikeyokok ngulu a ngikanisae a lupei a ngul) ikes arai kipukato esipan ka Akirot. Neni a "ngiticisio a ngulu a Nginikolaitan" neni eyiakatar ngitunga erekina anapolou topolok en nginice jik kongina, abu nai epite ngolo nyigiritae dang lo kitolomu ngikarikok ngul kitorau ikes ngulu eyiakasi kiding ngitunga ka Akuj, ido inak ngikarikok apedor adio; ido kimikite esipan apedor kec ngina einakin it Akuj. Arai nen adem ar apedor. Abu torau akitatam ananyamet a na. aponi kitogogongoi alokanisa ikwa Akirot ka Akuj ngina a kire, ngina kire pa arai. Nai anyarito ngikarikok inges ebe Akirot ka Akuj anen torai akitatam ngina etidingan Kristo.

Erai apukan ngina a ngitunga poliks ka dang epatana, abu ekanisa dang toloma nakiro nguna a politiks. Abu Ekepukan kitalaka alomunet ngina a ekanisa lopolitik. Abu kimorik epolitk ngolo a ekanisa ka ngolo ka akwap ka dang abu tosipoki ekanisa ngolo aliokonon ngol a ngikup (edin a Satan ngolo aliokonon) ikwa edin ngolo iyokino. Ido alotoma ka alotoma nguna eseraete ngikepukak ngulu alalak ikiriamuni iwon ekanisa ngolo aliokonon eyiakatar ka apedor ka toari emusabibu ngolo iyokino.

Nai erai nguna nyejokak atemar ebe abu akitatam na tokuruwo emusabibu ngolo iyokino. Nyabala ayong ane ebe abu ekanisa ngolo iyokino kiwaak ngatameta nguna ke Enikolaitane arakau akitatam. alwana ayong anen. Nai abu ikurot ngini cici ngini ka atwanare ngin torubki enaki emusabibu ngolo iyokino totamite atemar kode ebuni akibusokin. Tar alotoma ekanisa ngolo eyokino, apotu ngitunga ngulu anyar it Akuj ikwa ngiketeok kiruma apis ngin kitusubut ibore ngini epol noi akilo awoikinitor ekanisa ngolopei eyiai inges ngol. Pa arai nabo atamaeta it a Paulo ngina acai ayiai Lokanisa apaki na. anera i abala sek Paulo ebe, "Apotu ikes kitopolosi Akuj alotoma kang." Nyemitakin itae etiae ka apolou a ngina keyiakar Paulo nai, abu inges torubaki isingoliarit ngitunga neni ka Akuj neni ebunitor apedor daadang. Nai ewarito ngikarikok arikio ngina ka Akuj KA NGINA A NGITUNGA, anen aponi kiteriamunae ibore ngini pa etemokino akereru

ngina pa abeit inakinae, toriamu nai iyong atemar ekanisa dang ngolo eyokino abu toyiakaunor epiteene ngolo a etunganane. Kedaut ikes asipokin Enikolaitane - akilunyonokin lorot a ngikiakia - ka ngikejaanakinak dang ngulu ewanakinio erai akiwanakin - asere ngikeyokok, ka ngace dang, arai nai nen ekilamesit epei ngolo a ekanisa a ngolo aliokonon alomaria tooma Ebalaame. Adoketait ngina a ngarei akidol, "nakidules ngina a Satan" ngina ayiai kona elosi ngaren.

Adoketait ngina a ngarei ngin arai akitatam ngina a Balaam, (ngina elimitoi alotoma Apukokino 2:14) neni abunio Balaam kitatamia Balak akisigukin ngidwe ngulu a Israel alotoma "emiting ngolo ka akiriamun a daadang." Anen abeit ngapolon kitiyiaut ngiboro ngiarei ngulu egelaaka Anakirok ka Akuj. Ianyuni iyong atemar eitanit Balak akingarakinet anguna ke ebuku keng. Abu inges tonyara etunganan ngolo a ekuwam ngolo ayenen alorwa keng, Balaam. Abu Balaam kitolomu atametait ngina abu torau eloit ka kiranyu dang Israel. Ngina a ekingaren ayiai mono ayeun nguna ka atemar ebe emorikinos kaapei atadautu ngakirosia yok, kimujae kaapei ido erikakisi ngakirosia daadang. Anerai eyiai amisiun nginice apaki ngina aoyian. Ani irikakin ngun, ibuni nai iyong alosit anen. Adoketait nginace erauni akilip kaapei. Ido eyiai robo ca erei edio aneni a ngulu enyarito nguluca inak nen ngipeyok elosete neni aoyian akilo neni sek atamito ikes. Tokona pa apotu ngun kitiyiaun alokai ka ama lokanisa a ngolo ka Akuj ngolo ka Akitutuket a ngina Mojong nai abu totakanik ekanisa ngolo ka akitutuket a ngina kitete, anera ayiai ekepukan ece ngolo ekoni Balak ngolo eitanit aiun ebuku keng.

Aso abu Konstantain tonyara ngikiristo ngulu ngulu eyokino ka ngulu etuputok, abu Konstantain tonyara ngikiristo, ngulu a ekanisa a ngolo esiaunan a ngolo a Roma, ikotere ingarakini inges akinapun gnikiristo daadang lowae keng, ikwapei arakar ikes alalak noi. Abongokinet keng inges atukonokin ngina a Naisin Kansil ngina a ekaru 325. Apotu ngikiristo kiriamun dadang anen ngulu eyokino ka ngulu etuputok dang alotoma anyaritoi ngina a Konstantain. Amamukatar ngikiristo ngulu eyokino akiitanit ngina ka alosit inaa. Alotoma akikatakinit a Konstantain akimorikin ikes daadang, apotu ngikristo ngulu eyokino toriamut atemar kediakar ikes, ido apotu toekasi. Nai abu Konstantain inak ngulu apotu kidongo ajako ngina ke ebuku epolitik ka apedor ngina ka akisitiyia ngikup. Aponi kitarauae ngitunga ngikelipak ngaputosia ka ngikuwamin, anera asiponokinitae ngaputosia nguna ayiakatar ngirorwa a ngikakwang tooma naduketa ka tolimokinae ngitunga dang erwor ka ngikatwak, kori akilip neni a ngikakwang, ibore kire ngini erai akilip ngikuwamin. Aponi inakinae ikes anguna ka akimuj a ngina kire iitanit itunganan, akitatam ngina a ngitunga ka ngitalesio ngulu tokona etogogongit apukan, akilo noi aponi inakinae ikes ngakujo ngauni nguna ayakatar ekiro ngolo ecunakinit ngakujo nguna uni ngun ngolo erai Akuj ape ngina iyokino, ka ebatisimu ngolo a ngakipi dang ngolo a Ekiro a Ekapolon Yesu Kristo abu torau ebatisimu ngolo kapirit ngolo a ngimaeta a ngiuni.

Pa sek eitana ngikuristo ngulu a kire alosit inaa, asir ikes acakasi akiyookino ngina alalan, tar tokona dang nyeroko ikes eyenete Akuj ngina a kire ido isitiyiaete ngimaete alobatisimu a ngolo a ngakipi.

Tokona tocoik iyong akitatam ngina a Balaam ngin ejok. Akilo noi, erai aronis ngina a ngikarikok a ngulu aronok aenikinia ngitunga nawati kec, ka akiyecekin arikor ngitunga nasecit ngina ka amamut akiyiun. Erai akitatam ngina a Nginikolaitan akiranyun ngina a ngikarikok ikwa ngina ayiakatar ikes akiitanit apedor ngina a politik alokiding kec, ido torai nai Ebalaame akicemakin ngitunga kwap nakipukao kec ngina a ngakitatameta ka akilip ikotere ewounitotor ikes. Tokona tocoik nugu ejok. Nyo nai ibore ngini eenikinit ngitunga lokanisa ngol ido kiranyu ikes? Erai ngakitatameta nguna a ngitunga nguna apotu ikes kitaraut ibore ngini iyokino ikotere ekanisa. Pa aponi inakinae ikes akimuj ngina iyokino, ngina erai Akirok. Aponi inakinae ikes akimuj ngina abuni anaputosia, akapirionut ngina a Babilon ngina emukumukuuno ikwa ekristayone.

Ido ekuwam lopei ngol ka akitatam ngin eyiai kiding ngidinio daadang ngulu itepigito Katolik ido enyariae ebe EDIN. Erai Enikolaitane erionget, akitarau arikio ngina a ekanisa ngina a etunganan, ido kiwaakinitetei Ekuwam nawae. Erai Ebalaame akidiniyorit ngina isitiyiae abuk ace ngina igirunito ikes erai ngina kitatamet ngitunga akilo Ebaibul. Akitodol tar esaa lopei lo eyiakasi ngitunga ka Akuj erocit eloit ngolo ke edin ido eyiai Akuj ikaleikinit ikes, "tolomutu alotoma keng ngikatunga, ikotere nyimora ka inges ngasecisia keng, ka dang nyiriamut kaapei ka inges ngakisicanet keng." Ianyu iyong tokona ebangaka. Nai kerai todoluni auruporio esaa lopei lo, pa kerau abangao idiobore ngini ilimit iyong nabo alotube ka Akuj anguna ka ayiakau kon logurupo ngulu aronok.

Anerai apolonokin ngina a ngikarikok ngin ngina eyiakar ece epolokinit ngoloce paka ngina edolio arikio kec neni a ngolo ebasi ikes ebe epresident, erai akitodiaret ngina a ekuwam a eketingan a Kristo, tar bo kesibit eumokina kori kiitana dang noi. Emam ibore nai erai ca etame ngolo a itunganan inges elunyokin lorot ka Akirok. Ka itunganan daadang idio ngini eyiai tooma lodinio eyiai jik tooma erionget ngolo a eketidingan Kristo. Tokona kimiek olimu nu ido etacau ejok. NYAREMOKINO AYONG NGITUNGA NAI AREMOKINO AYONG ERIONGET.

Kedau ekanisa ka apukan akimorikin torau ebe etemokin kona Apaki ngina ka Akirionut. Ido kire alotoma ngikaru ngulu edolete 1000 abu ekanisa toloma nacukulul ngina ka akirionut, toyeni akidulesi ngina a Satan. Ngina imukeuniata ngitunga a edin a edio a daadang Enikolaitane ka Ebalaame, ido

toyiakatar dang agangan ngina a politik, ngisilinga ka apedor ngina itogogongi ngun eyiakaun nai epeiwae bon ngolo elosete ikes. Erai ewae ngol ewae ngolo ka akitatam a Jesebel.

Tokona nyobo ikibakar iwon ne? anera i kwapei aponere iwon toanyunere alotoma anyamet ngina a ngaomwon ebe arai Jesebel ngina ka akwap a Sidonia nakoku a Esbaal a ngolo arai Ekabaka torai esacardot dang ngolo ka Astate. Arai inges ekaaran. Abu aberu na tocamu Akab (Ekabaka ngolo a Israel) anguna ka alosikinet a ngina a politik. Abu nai inges kikama akilip a ngitunga ido toar Ngileebein, ido abu toduk ngiyekalui ngulu abu inges kisilipia ngitunga Astate (Benas) ka Baal (Akuj ngina erai Akolong). Abu inges toyeyu ngakitamatameta ido inaki ngisacardoti keng akitatam, ido apotu ngul kitocamut ngitunga ngun.

Ingolikini nai iyong anen epite ngolo ayiakar ekanisa ngolo etuputon ngol alotoma Ngirwa ngulu ka Akirionut. Apotu toesikis Akirok ka Akuj kire kidongioto ngirorwa bon ngimaeta ngulu ka Akuj ka ngakirosia ngadies ngakudo nguna igiritae. Apotu ikes tomojirikis ibore ngini alemunete ikes alo Baibul ka kilocokis apolou keng. Apotu ngisukulo kec ngulu a ngibicopo, ka nguluce dang, kigira ngunakec ido apotu ata Papa kec tolimosi akitemokino kec ido temasi eriamunitae isua Apukokino aneni ka Akuj ido irworoe ikes tokona ikwa Akuj neni a ngitunga. Aponi nugu daadang kitatamae ngisacardot ngulu nai apotu alotoma akurianu kitunupa ngitunga. Iyong ngini ingeri ngun arai iyong atwanare jik kori agwoloro, ibore ngini aronon kire noi mati atwanare dang. Arai kire tokona ekanisa ka eporoto ikes apotu kikamasi. Ido ani eroko ikes epuriyete noi anguna ka apedor apotu ikes tomata ngaokot a ngikakwang paka ngina adaunotor Ngikiristo daadang ngulu eyokino ido abu tomamukaun Akirok adio ngina nabo idongit, ka akitodiaret adio cici ngini ke Ekuwam a ngolo Akuangan. Nai abu emusabibu tojii ka topedo arubakin eyiai. Arimarit Akuj isipan ngini cici akilo nguna etiyiae Roma nawat kec, pa apedorit Roma akiar Ekuwam ngolo ayiai tooma kec, ido tocai nabo tar akica ngina ka akiyookino, ngina etogogongit Ekuwam ngolo Akuangan ka apedor.

Erai ne neni ejok noi ikotere ipedori iyong akitacaikino ejok. Kingolik. Ngiticisio ka ngakitamatameta a Nginikolaitan, akitatam a Balaam, ka ngakitamatameta ka akadwaran a ngina aliokonon Jesebel nyeyiaunit ngikuwamin ngiuni kori ngikisila ngiuni. Erai ngulu uni lu ngakitodianareta nguna a ekuwam a lopei angol ikwapei eyiakar elosio anakidules tar nakidules. Nyo nai ibore ngin daadang, erai ekuwam ngolo a eketiding a Kristo ekuwam ngolo a ngiriongeta alotoma ngadoketa keng ngauni. Ngina edauniata ngikarikok ayeun erionget kec kiimakis nai ngitunga noi ka arikor aenikin ikes tooma lodin. Ayiakasi ngiriongeta lugu alopite a ngolo ka akitatam a ngina a ngitunga ngina apotu ikes kitatama ngitunga akilo Akirok ka Akuj ngina asegan.

Apotu ngitalesio ka ngasuban toriamut akiyiatakin noi alotoma akilip, ido alotoma apaki ngina auriyianan abu erionget lo torau ngolo adedengan ka ngolo arienyanan ngolo abu kikatok noi apolokin daadang alotoma akimaima kori akisitiyia ngikup jik ka akilerer Ariamunit inges ngikup keng alotoma akidwar keng ngina ka alioko ngina erai mere Akirok ka Akuj. Abu nait inges toruwor jik eketidingan Kristo tar kebunit inges bu alokiro a Kristo dang.

Abu apaki toyiakaun ngina aoyian ngina abeitor akiyookino totwan kire, togeunete ngitunga akitepeg asilio ngina a ekanisa a Katolik. Anera amam epite edio ngolo ipedoria iyong atamakin atemar eyiai Akuj nakitatam ngina ikoni ngin ka eyiare ngolo. Ngiceleta ngulu ka akitepeg Katolik lu atwakianarete acepaki anera pa kemisikinito ngice ido inak ecelet ngol edungeyori kori, erai Roma kebu kiela ikes. Nai abu Akuj alotoma ajokis Keng kiakik ikes Ekiakitono ngolo anyaritae Martin Lusa ikotere egeuni akinyakun ngitunga Nakirok. Etiyiae inges aneni ariamunitor Ekanisa ngolo a Katolik akopito ngina aoyian noi ido aapikinit inges angiedakin make. Kedau Lusa alimonokin akitojokio anguna ka akiyiun, togeuni nai Emusabibu ngolo iyokino lo apolore kedaun ngikaru ngulu edolito ngamiaie alopite a ngolo ajokan noi.

Ikwa ngina sek abunio ekanisa ngolo etuputon lo kisitiyiate Apukan a nguna ka agangan keng, anen togeuni nai apedor ngina ka apukan alosit alotoma keng. Ka erai ne inges abunio Lusa kitiyiaunia adiakaret keng, ka apotu ngikiristo dang ngulu a kire kitiyiauniata ngadiakareta kec. Apotu ikes tocamakis apukan akigang ikes. Aso abu anyamet na nyeloma neni cukul noi alotoma Akirok. Ikitalakari Akuj anguna aponiata ikes todolito neni apotu todolo, nai anguna agongakinakar inges napedor ngina ka apukan noi, ido egurup lopei lo ngolo asir kelomu alotoma anyamet ngina a Lusa alotoma emusabibu ngolo aliokonon, abu tobongo kau torau nakoku ka amalaat. Ayikatar adiakar na ngatiaketa nabo tooma keng, ka akitogogong epite ngolo aponiata ikes toekariata aneni a ngikinyom a ngulu iyokino erauni iyong akisiom ngiemuto ido kingolik iyong epite ngolo esicanatar ikes make, akitdol tar natwanare alotoma ngapakio ngace. Nai ayiakasi ngirorwa ngidies kidding kec, ikwa ngina sek eyiakatar alotooma nginanyamet daadang.

Ikileliani iwon anyamet ana ikotere ibore ipei en. Asir akitetenio ageu. Pa arai inges ayiarun nai akibong tooma Nakirok. Mam tar pa arai akinyakun nguna asir ketwakiasi. Nai ngakima nguna apotu totwaka alo Nicea ka tosir abosiyasi dang anyametameta a nguna ka akirionut, abu kona kilijau akiyookino ngina itodiarit atemar alotoma ngapakio nguna eponito alongaren, apaki ngina esalunia anyamet ngina a Laodekia, eroko Yesu nyebuno, ebe ebongori nabo ekanisa araun ekinyomit ngolo a Ngakima ngolo erai Ateran nabo ido tolemetei nai etama ka kicunyarae ananam a ngina ka akim.

Abu anyamet ngina a ngikan na yau akielario ngina ka Akirot a nguna elotunere Akirot a ngamacino, abu topatanik anyamet ngina a ngakan-kaapei ariamun abaat anen. Arai anyamet na adoketai ngina a ngarei ngina ka abongun Nakiroto ka dang ikwa nginapei ikidaunia isua ido ikwapei sek ikilimunitor dang ebe erai inges apaki ngina ka aturot. Abu akisiom kiyiatakin noi. Arai na apaki ngina a ngikiliok a ngulu ameto ngatameta kec ngulu aminasi Akuj ka kijaanakinete Inges. Apotu ngikalimonokinak tolalakiataka abu Akirot kielakin akwap daadang. Arai anyamet ngina ka amina ekaitotone. Arai anyamet ngina ke ekek a ngolo engaara. Arai anyamet ngina abu kosalu apaki ngina aoyian ngin, ido kelunyar inges torauni anyamet a Laodekia ebeit bu ngina kire euriyana noi.

Abu emusabibu ngolo iyokino topolo ejok ananyamet a na adepar ngunace erai ketami itunganan a nguna a ekimar alore ka alokinga dang. Abu anyamet na yau ngikiliok ngulu asegak kingaren. Abu emusabibu ngolo iyokino kiatakin ka abu ngolo aliokonon kinyipun. Neni daadang alosi emusabibu ngolo iyokino abu Akuj inak ikes akica akiyiar ka alakara. Abu emusabibu ngolo aliokonon kisilereu eyesiane keng: akirionut, ngican, akuliako, amamut ayenut idiobore ka atwanare. Ikwa ngina aaria emusabibu ngolo aliokonon ngitunga anapakio keng anguna ka apedor, pa apedori nai emusabibu ngolo iyokino akinyakun emusabibu ngolo aliokonon neni a Yesu Kristo. Nai abu emusabibu ngolo aliokonon torub noi, kidong idarit esali ngolo ka anyamet a ngina ka awasia apaki ngina ebunio inges acunun ikes daadang neni keng mati isipan ngini cici ngin ngulu erai ngiseuna, emusabibu ka Akuj ngolo a kire.

Ka epite ngolo nyikitalakaritor iwon anyamet na ikwa ngina ikiyenia iwon atemar etic ka Akuj daadang (ka alalak kire dang) apotu kimiekis awatar akitatam ngina a Nginikolaitan aneraai apotu daadang kidiniyoros ido totwaka. Apotu nai ikes kiyotokis lodinio ikotere epedoriata ikes akiric ngulu etwakito a Lokuwam ngul a lokitela a ngolo aonon aneni emam nginya. Mam pa ayenete ikes ngun, nai ayiakatar ngolo gurup kec adiakaret, ido ngina aditeunia akim ngina ka aksikwaerunio, abu edin kikama toraunete ngitunga ngidinio. Asir ikes araut ngikiristo ngulu etuputok ata bo keyiai ngolo gurup irworo ka atitinyu ikwa ekanisa ngolo a Roman Katolik ngulu ebasi ebe ikes ikiyokino ido ediakarito ngulu. Abu kire alomou toyiakaun ikotere ebongoriata ngapesur nu lore ananyamet a ngina ka awasia, abongor kau neni a Roma, nakook ka akokor a ngina erai toto.

Apotu kire nai nanyamet ngina esidion: anyamet ngina a Laodekia. Inges erai anyamet yok. Ikiyeni iwon atemar erai na anyamet ngina esidion aneraai abongosi kona Ngisirael Palestain. Mam nyemitakinetae epite ngolo alosioto ikes inaa; nai eyiakasi ikes inaa. Ka erai na apaki ngina ka akilem. Nai eroko nyeyiakauna akilem adio ebeit mono toyiakaun akonore, akonore ngina a ngimusabibui alu arei a daadang.

Arai anyamet ngina a Lusa apaki ngina ka atepunet. Ido arai ngina a Wesili akiporo ngina epolooto nginyomen. Erai anyamet ngina a Laodekia apaki ngina elemere etama anguna ka aenuwanar; ido yae nai ngakima lodula ngolo ke Ekapolon.

Apaki ngina ka akilem. Ianyut iyes atemar anapaki a ngina elemere ata bo keyiai akonore ngina ka akimuj iburiburi, todoli apaki ngina editeunia epoloe kec paka ngina epalikiniata ikes apol kire a? Mere mono ibore ngini tokona iteo iwon ngin a? eyiakasi ngasepico a emusabibu a ngolo aliokonon Alomar tooma Komunism ka napupeta ngunace nguna gelagelae. Emam nabo nyeroko ekimar keng iyata lopite ngolo ebakar inges totamitere iwon. Ekirumitene keng ngitunga nyeroko ikoni ngina sek, alotoma ngapakio nguna alalak erai alosit Lokanisa ibore ngini erai akitodianar. Ani bo emusabibu ngolo iyokino? ani bo inges? eyiai mono inges dang epoloe a? ai bo etor ekimar a ngitunga ngulu sek aponeneete nakisikwarunio ido kiyiut dang apaki ngina ilipanakinere ngulu ecamito akiyiun? Pa mono kerai nguna kitiyiaete ikes nguna kitiyiao ka akuwan alopite a ngolo kelosioto ikes, kori kiitanito ikes ibore idio ngini ka akuwan akilo ikes akiitan ibore ngini erai kire ngini a Ekuwam a? nyikoni mono anyamet na apaki ngina alomaria Noa natuba ido togolokinoini ekek a? mam itunganan idio ngini abu kibelesin alorwa a ngulu elilingete a ngul.

Ido bo torai apaki ngina elemere. Emaikina tokona alotoma anyamet napeina tolmot ngulu itodolete ngakima ka etama nakonore kec. Eyiai etama akonore atipei alotoma akitatam ngina a ngimalimo a ngulu aronok ngulu igangarete ngitunga Anakiroto. Nai emaikina ngakima dang tokoko. Ido ebuni Akuj akiyakiakin inges ekiakitono ngolo erai ekadwaran ka akijaanakin ngina itogogongitoini ikotere ecamunete ngulu seuna. Epote ikes akiirar inges ikwa ngina abunio ekanisa ngolo esiaunan kiiraria Paulo, ka ebuni inges apolore Anakiroto paka ngina eraunia ateran ngina ka Akirot eriamun ngiticisio ngulu eumokina alokiding keng ngulu kec a ngulu idarito sek Akirot ka akiyiun.

Epote ngatukon ngulu aliokonok lu akimorikin kaapei alotoma atukot ngina a ngidinio. Erai atukot ngina a ngidinio ka akwap a daadang na APUTO NGINA EYEKINITAE ETIANG.

Apukokino 13:11-18,

"Tosodi abu oanyua etiang ece elomuni alokwap; ayikasi ngamomwar ikwa imesek, abu kirworik ikwa Epiu. Kisitiyia apedor daadang ngina a etiang a ngolo esiaunan alokingaren keng. Kitukukonok akwap ka ngulu ibooyete alotoma keng neni a etiang a ngolo kisiaunet, ngolo angaleuni awanat keng ngina ka atwanare. Itiyiae inges ngakitaanyuneta nguna

apolok, tar akitodoun akim anadis akitodol kwap kingaren ngitunga. Emodianakini ngulu ibooyete alotoma akwap, anguna a ngainakineta a nguna anakinio inges akitia a lokingaren etiang, elimonokini ngulu iboyete alokwap akitiyiaun aputo ngina a etiang a ngol, a ngolo awanita ka atumi ido toyiar. Inakinae inges akiwakin ekienganu naputo ngina ke etiang, ikotere epedori aputo ngina ke etiang erwor, ka acamakin ngul ngulu nyekukonokinosi aputo ngina ke etiang aario. Inak inges daadang ngulu cicik ka ngulu apolok, ngikabarak ka ngikuliak, ngulu elacakina ka ngipii dang, akiwakino emacar nakan kec nguna a loteten kori loreetin kec, ikotere emamukaun ngini epedori akigiel kori agielar, mati eyiai emacar, inges ekiro a etiang, kori ekimar ngolo a ekekiro. Nege inges eyiai aosou, inges ngini eyiai ayenut kimaru ekimar ngolo a etiang, anera erai inges ekimar ngolo a itunganan. Ekimar keng erai ngamia ngakan-kaapei ka ngatomonikanikapei ka ngikanikapei.”

Tokona kiitutu ebe arai rika apukan a Roma ngina kapirit inges abu atum kosalu. Nai abu awanat ngina ka atwanare keng ngin tongaleki ngina arucokinokitor ikes ka ekanisa a Ngikiristo a ngolo etuputon ngolo Roma ngol. Ka abu inges kimorik akapirionut ka Ekriststayone, tarauni nai anen ebe ebuku a Roma ngolo asegan ngoloco ebeit toruba akitodol ngina ebunio Yesu kiranyu inges. Nai nyitiyiae Roma bon. Eyiakasi ngapesur keng kaapei ka inges ido ebuni dang moi akikamar apolou daadang alotoma ekansol ngolo ka atukot a ngina a ngidinio.

Esibit erai nu nguna nyitiyia kin aneni a ngice nai ileere noi ikotere eanyunete daadang anera napakana dang adaut ngikanisae apolokin epolitik ido anapaki a ngina itemokino ebuni inges akitodiun epite ngolo epolokor apedor ngin. Alosikinet ngina a ngidinio a ngulu ecunasi kaapei alu ebuni angetakin erai Roma erikit ikes tar pa kiteete ngitunga ngun alopite a ngol napakana dang. Ikote nguna neni anera alotoma Apukokino 17:3-6 ebala ebe, eyiai amalaat Babilon ngina ka Akimunono ibooi alotiang. Inges ipukat ebuku ngolo ka awasia. Itiyiae ekanisa ngolo a Roma ngun. Keyiakaun nai ngidinio daadang kwap keng ebuni Roma akipuka, ido aputo naga (epite ngolo a ngikanisae) ebuni arimaar Roma anera ipukat Roma egolit ngolo ka akwap. Anen ebeit kire ngitunga daadang toyiakaunos tooma nakimorikina ngina a ekanisa ka akwap ngin kori toyiakaunos nakitimio kec anera emam ngini epedori agielun kori agielar tomamukatar emacar ngolo a etiang anakan kori aloreet. Emacar ngolo aloreet ngol erai apolou keng ebe ebeit ikes akiting akitatam ngina ka atukot a ngina a ngikanisae ngina kire erai anupit ngakujo ngauni, ka ngace dang, ido emacar ngolo ka akan inges akitiyia acamit ngina ke ekanisa ka akwap.

Alotoma apedorkec ngin epote ngidinio ngul akisican ateran ngina iyokino. Ebuni aputo na akikatakin akiretakin ateran a nalimonokin, ka akitatam ka ngunace dang. Eponio ngikejaanakinak keng akiretakin ainakin akisinyikokinet ka akiyookino neni a ngitunga a ngulu iitanito. Nait eroko eketidingan Kristo (alotoma akuwan jik) nyikamara ngikanisae a ngidinio a lugu daadang eponio akiya ekanisa ngolo iyookino anakwap a na alosit ayiakaun ke Ekapolon. Ebuni Akuj akikamar ateran Keng ikotere ngasuban nguna apolok nguna a ekiitanu a Imesek.

Tokona ikwapei erakar logo engaet ngolo egolokini ngakiro nu ikotere ikipedori iwon angicun nguna etiyiasi alokanisae a ngulu arei ka ngikuwamin ngulu arei ageun alo Pentekost tan nangetakinet kec, ikiponi iwon akisitiyia apaki ngina ngetakinet na akitodiun nu ananyamet a ngina a Laodekia a na.

Abu anyamet na togeu alotoma apaki ngina aapikinia inges ngikaru ngalipio ngarei. Ikwapei erakar inges anyamet ngina erai tobongunio araun ateran ngina paaran arai inges alo Pentekost, ikiyeni kire iwon atemar ebeit toyiakaun abongun ngina ka apedor apotu ngikanupak topupuut nu alotai kec ido togeut akigworo neni ka Akuj anguna ka abunore a Ekuwam a ngolo Akuangan ikwa ngina kolong ayiakar alotoma anyamet ngina esiaunan.

Abu ibore ngini asibit abongokinet bu anguna aponiata ngikalalak kirworokiniata a ngangajepa ka akitodiun ngainanakineta nguna a Ekuwam. Apotu nai ngitunga tonupa atemar ebe erai kona ne abongokinet ngina ka AKINYAKAKINO ka apedor tooma lokanisa ngina sek edarita akaoyian. Pa arai, anera ebuni mono akiru ngina esiaunan kelunyar sek nginace ngina erai ngina kitaet kori akiru ngina ka AKITATAM. ebuni nai akiru ngina a ekau ngina kire erai akiru ngina lemet. Ikokinete nu eraunete ibore ngini iyokino kire toroko bo akiru ngina ka akitatam nyebuno? Ekiakitono ngolo erai Ekadwaran ngolo abeit kiyiakunae akitatam ngitunga ido kibeledi ngitain a ngidwe tomaikinos ka ata papa ngulu a Pentekost aroko nyebuno. Anen ibore ngini aponi totamiteteti atemar kode abongunet kire ngina a Ekuwam ka angetakinet dang ngina ka aporor aroko nyebuno alotoma keng ayiakasi ngulu aronok inyalakina ka toriamunito ikes dang amoret alotoma Lokuwam ka ngakitodiareta nguna ke Ekuwam a ngolo Akuangan lopite ngolo sek eketodikinitor ayong iyey. Ayiai tooma nen dang apedor ngina a Satan ikwapei ayikatar ngitunga nakipukao ngina a ngikuwamin, ka nabo tosibite emam itunganan ngini abu tomisiunite ngun. Ikotere ikitogogongi iwon atemar pa arai kire inges IBORE KIRE, apotu ngitunga lu (eroko tar anyamet ngina a ngarei nyedolo) kidiniyoros, togeut akigir ngakigiret kec nguna emam alo Baibul ido toduduk ngikokworwo kec ikwapei aponiata ngigurupo ngulu esiaunak kitiyatotor ekingaren kec.

Kiitu iyong atemar ngina ayiakar Yesu nakwap, toyiai Yuda dang. Apote ikes a lokuwamin a ngulu gelagela, ido alotoma apaki ngina ka atwanare abu ngitunganan kec tolot nakibois keng. Abu Ekuwam a

Kristo tobongu ekau Lokanisa ngolo eyokino, ka abu ekuwam a Yuda bu lokanisa ngolo aliokonon.

Eyiai nen Napukokino6:2-8,

"abu engolia oanyuwa angole ngina akwangan; ka inges ngolo eboi alokidiana angole ngin ayakatar akau; ka aponi iinakinae inges ebokot: ka abu inges tolot iloununui, ka ikotere ilouni.

Ani engaaari Imesek akipucet ngina angaarei, abu eira etiang ngolo angiarei ebala, bua ka kingolek.

Ka abu tolongu angole ace ngina arengan: ka aponi iinakinae apedori nenikeng angolo eboi alokidiana angole ngin ngina ka alemar Ekisil (aiyorit) anakwap, ka ikotere ikes eyarasi make: ka aponi inakinae inges atum ngina apolon.

Ani engaaari Imesek akipucet ngina ngauni, abu eira etiang ngolo angiuni ebala, bua ka kingolek. Ka abu ayong owo ka engolek angole ngina kirionon; ka ngolo eboi alokidiana keng ayakatar ngaratilio (ngakipimet) nakan keng.

Ka abu eira etoil alokiding ngitieng ngiomwon ebala, akipimet apei ngina angaganoi ka ngakilo ngi ngauni nguna ke ekidikidi anguna ka etic angolo ka apeikolongit; ka nyinyas ngikito ngulu ka akimyet ka ngimanikorin ngulu ke epiini.

Ani engaaari Imesek akipucet ngina angaomwon, eira etoil ngolo ka etiang angolo angomwon ebala, bua ka kingolek.

Ka abu engolia ka engolek angole ngina anyakwangan: ka ekiro keng angolo amiat angole ngin anyariatae atwanare, ka kiwapite akibois ngina angikatwak inges. Ka aponi inakinae ikes apedori ngina kipukwaet atutubet ngina angomwon ngina ka akwap, akiar kan atum, ka eron, ka atwanare, ka ngitieng ngulu ka akwap."

"Kingolek iyong epite ngolo abongunio ekuwam a Yuda erai ekameton angole ngina akwangan. Akwang inges. Aapikinit kire ibore ngini akire, lopite ngolopei aapia Yuda aneni a Yesu. Aponi inakinae inges ebokot (ekameton angole ngina akwangan). Lopite ali? Abu ekuwam ngol toyiakaun neni a ekariko ngolo a Ngikolatae ka arai inges Paapaa ngolo etanapitae ngibokoto ngiuni napukot keng ngolo ibooi alokelesia ikwa Akuj alokelesia keng, tonyara bon ebe arai inges ngolo ilunyokina lokicolong a Yesu Kristo. Erai kerai apolou kiluny atemar 'akilo Kristo' kori "akilunyokin nakibois" kori "akilunyokin nakibois ka Akuj" ayiai nait Paapa enyara bon ebe arai inges Ekuwam ngolo Akuangan, kori alemar Ekuwam ngolo Akuangan ido torau inges itiyae ngunakeng. Toanyu iyong epite ngolo elounia - abu tolosi ngaren ilouni ka ipiyonori. Mam pa abu Kristo kitiya ngun. Daadung ngulu bon apote neni Keng arai ngulu sek aseunit Papa. Ka ikwanginapei abu ekuwam ngol tolosi ngaren torubak elosi ekuwam ngol ka apeikolongit ebuni kire Alomar tooma etunganan ngolo ebuni apolokin ngatukon angikanisae, lopite ngolopei sek ikibakar iwon. Ka anguna egolit keng (totamunite ebe atingit Yuda ecwe) ebuni inges akipuka akwap daadang, ka ebuni eketidingan Kristo ngol angatar iboredaadang ka ikatakini akipuka ngitunganan daadang. Nait ebonguni Yesu ka emunyari ikes daadang kan akimilia ngina ka abunore keng. Ka erauni angetakinet kec anam ngina akim."

Ani bo ngikinyom ngulu iyokino? epote akitiyiaun lopite ngolo ikilimokinitor isua iyes. Eyiakasi ngutunga ka Akuj itemonokin ka Akiro a ngina ka akiyookino aneni a ekiakitono nanyamet na. eyiakaun akileleba ngina a Pentekost tooma keng anerai ebuni Ekuwam akinyakun ngitunga kau neni sek ayiakasi ikes anageunet. "Erai ngun nguna alimu Ekapolon"

"Erai ngun nguna alimu Ekapolon" anerai erai ngun nguna abu Joel kirworite 2:23-26,

"tolakaros nai iyes ngidwe ngulu a Sion, ido toleliana alotoma Akuj kus: anerai adau inges ainakin iyes akiru ngina engarenon erai ngina itemokino, ido ecamakini Inges nabo akiru ngina a ekingaren ngin ka akiru ngina esidion alolap a ngolo esiaunan. Ido epote ngakima akilelebun ngalosisin kus, ido eyiakaun atumes ka ngacwan ka akimet. Ka enyakuni ayong neni kus ngikaru ngulu abu emaase ka ngikur tomunasi, asigar kang ngina apolon ngina abu ayong eyiakui kiding kus. Ido ipote iyes ariamun akimuj ngina alalan, ka kimwoko ido kipuro Ekiro a Ekapolon ka Akuj kus. Angina adau etic nguna ka aumokin alokiding kus: ido nyepote nabo ngileec akirum ngikatunga." Ido emam nyirumete ngileec ngitunga kang."

Tokona ebala ebe ebuni Akuj "akinyakun" pa abu anyamet ngina a Lusa kinyakak ekanisa lokukus keng; abu kisiaki akitemonokin ca. kori nyebuno anyamet ngina a Wesili kinyakak ekanisa lokukus keng. Mam tar anyamet ngina a pentekost nyinyakakina. Nai ebeit Akuj akinyakun anerai nyepedori inges akinger Akiro Keng. Mere na ayiarun ngina a ekanisa; erai "akinyakun" ebuni Akuj akinyakar ekanisa paka Pentekost neni kolongit esiakinia. Toanyu iyong tokona alotoma ngulu cicik 25 ikilimokini iwon ajokis ngina iitanitere iwon akinyakario apotu emaase ka ngikur ngulu gelagelae tomunyasi ekito ngol mati ngatagor

ka atoromi bon apotu kidongo. Tokona ikilimokinitae iwon atemar erai ekurot lo ibore ipei ka ngulu ikwaan alotoma ngadoketa nguna alalak. Iyokino ngun. Erai ikes ekuwam ngolo itidingit Kristo ngulu itodiara aloriongeta, Lodinio ka akitatam ngina aliokonon alotoma nganyameta. Ido ebuni atagorete ngina cici ka atorom ngin eponio akinyakun. Ebuni Akuj akiwakin ekanisa ngolo kitete, nai ebuni inges ayiaun epite ngolo ka akitare a ngina esiaunan ka ngikinyom ngulu esiaunak. Itiyiae inges ngun ikwapei iteyeniaritere alotoma ngulu cicik 23, alotoma akitatam kori akiru ngina "esiaunan". Ebuni kire nai akiru ngina ka akilem kori akiyiu ngina ka auroporio.

Angun tokona alotoma apaki na ikiyia iwon nakileleba ngina ka akitodolikineta anguna eyiakasi Matayo 24:24, "*akitodol ngina ani erai kepedor epedorete tar amodikin tar ngulu seuna.*" Ngae bo inges ngolo ikatakini amodikin tar ngulu seuna ngol? Nyo, erai ekuwam ngolo itidingit Kristo alotoma "ngikalikok ngulu inyonyokinitoi ngul" ngulu ka apaki a ngina esidion a na. adaut tokona ngulu aliokonok lu alomun "alokiro a Yesu" kirworos tobasi ebe adau Akuj akinyonyoikin ikes ikotere anyamet ngina ka awasia. Erai ikes ata Mesaia ngulu aliokonok (ngulu inyonyotoi). Enyarasi ikes ebe ikirai ngikadwarak. Nai erai mono ikes ngipei ka Akirot a? mam. Adaut ikes akiyiatakin idiobore kori alemar Anakirot. Mam itunganan epega atemar ebe mam nyisitiyiaete ikes ngainanakineta nguna a Ekuwam. Nai eyiakatar ikes daadang apurogram kec ikwa Balaam, itaritosi a nguna a ngisilinga, kisitiyiaete dang ngainanakineta, nai tongerito Akirot kori edeparete inges ikotere nguna ka akerit atemar ebe epedori icelet idio akitwaniar apaki kec ngina ka ariamunet a ngina apolon. Ido nai tolimonokinete alakunio ka alacakinio alotoma apedor ka Akuj, ikwa Yuda, ngolo ayiakatar akijaanakin ngina ainakini Kristo inges. Nai anguna erakatar ikes ngikinyom ngulu aronok, anen eyiai ekuwam ngolo itolosi ikes.

Akilip a? okoe iloito ikes ngulu iyokino dang alotoma akicasit anakilip ka akimukeunit dang, nai erai ikes ngulu a Laodekia mere ngulu a Kristo, anera iwarit inges ngasepico nguna apolok, ngapurogramia dang nguna apolok ka ngakitanyuneta dang alokiding kec. Elimonokinete ikes abongun a Kristo ngina a ngarei, ka topegarito ayiakau ngina a ekiakitono a ngolo erai ekadwaran, tar bo kiteriborit inges ikes alotoma ngakitanyuneta ka apukokino ngina iyokino erapuarit inges ikes daadang. Ee kire, ekuwam ngolo aliokonon lo ngolo eapikinit akiyookino noi alotoma apaki ngina ka awasia lo, epedorio akiyen ikes alopote a ngolo ka aekar Anakirot, ani ikamunio inges anarakau ngolo itidingit Akirot. Tobongori inges lopeget ngolo ka atemar ikidau iwon atakanun ikirai ngulu aliokonok: "Ani abe eriamununuyo bo iwon ngabongonokineta mere a? inges atemar ikirai iwon ngulu ka Akuj."

Nai eroko iwon nyegolokino, acamit ayong ayiaun atametait na. nginapei jik erworoe iwon nguna ke ecokit ka akimait ngina anukakinio kwap, ido kitolomu anen ngakwii ngarei, ka atorom ka akou keng co ngina a kire. Einakini ne ngice eumokinete erai ketemar amaukatar ngulu a Lusa Ekuwam ngolo Akuangan ebe anguna etatamiata ikes akitojokio. Ituumokini tar ngice nguna a Ngimesodist, ka nguluce dang. Mam kire nyikibala iwon neni. Nyikirworo iwon nguna ikamunio ngitunga a ngipepei kori asepic a ngitunga, nai ikirworo iwon nguna ka ANYAMET. Ayiakatar Lusa Ekuwam ka Akuj, nai pa arai anyamet keng ngina kinyakunet apedor lokanisa ka abunore nabo a Ekuwam ikwa ngina kolong anageunet. Ekote neni tar aneni a Wesili, Buus, Nokis, Waitopil, Brenad, Yonasan Edwad, Mula, ka ngice dang. Kire elelebakatar ikes Ekuwam ngolo Akuangan. Ee elelebakatar. Nai anyamet ngina ayiaria nginitunganan kec pa arai anyamet ngina ka akinyakakino, mam tar anyamet ace nabo mati anyamet ngina ka awasia na, anyamet ngina ka akirionut a ngina ka apaar, ido erai na anyamet ngina ka akinyakakino, erai anyamet ngina itemokinor alulung keng. Irikakin alotoma na.

Aso ikigwolokini iwon nganyameta nguna kan-karei ka erwor bon nguna abu Ekuwam inak nginanyamet, "Inges ngini eyiakatar akit kiira nguna ebala Ekuwam neni a ngikanisae."

Anupit ayong kire jik atemar ebe ayiai Ekuwam ka Akuj ikisirwori iwon, mere anguna ka akitatam iwon akiyookino ngina a nganyameta bon, ido ayiai inges ka akiyiu ikatakinit ngitain erai kepedorete abobong neni Keng. Erai ngin alosikinet ngina ka alimonokin kori ka akitatam a daadang, anera erai alotoma alimonokin ka akitatam ngina ka Akirot inges iiraria amesek eporoto ka Akuj ido kiwapaki inges.

Mam alotoma apaki adio daadang ngina alimokinia ayong ngitunga ebe ejokinit iyes akiwap ayong, kori tolong lokanisa kang, kori nyisiakina ayong akimor adio ka erionget edio. Nyikatokino ayong ngun ka dang nyetiakiini ayong ngakiro nguna ikote nguna. Emam ibore akajoikinit ayong aneni. Nai ayiakatar ayong akiitanit aloboro ka Akuj ka ngitunga, ka ani erai kerikak ayong ibore ipei en, abuni ayong akimwonikin. Ibore ipei ngin inges akingolikin ayong arucokina ngina ke Ekuwam alokiding ngitunga ka Akuj, neni erauniata ngitunga ngisubuna ngulu kitet alotoma Kristo, kilelebakatar Ekuwam Keng ido toyiarete ikwapei eyiakar Akirot. Eitanit ayong, anyaraun, akigworonokin ka akicik daadang kiirasi eporoto Keng napakana, ido kipotokis ngawat kus kire neni Keng, ikwapei ekinyomitor ayong dang alotau kang ebe adau ayong akipotokin nguna kang daadang neni Keng. Ikisirereng iyes Akuj, kimieki kiteleleian abunore Keng ngitai kus.



www.messagehub.info

Ngalimonokineta nguna a
William Marrion Buranam
"...alorua angulu ke etoil..." Apuk. 10:7